

# **QORTI TAL-MAGISTRATI (GHAWDEX) SUPERJURI**

**MAGISTRAT DOTTOR PAUL COPPINI LL.D.**

**Seduta ta' nhar il-Gimgha, 30 ta' April, 1999 .**

**Citaz. numru 149/98G1(PC)**

Lawrence Tabone f'ismu u bhala mandatarju ta' huh imsiefer Joseph Tabone ; Josephine mart Paul Baker ; Margaret mart Saviour Buttigieg; Angela mart Joseph Buttigieg; Rose mart Anthony Von Brockdorff .

VS

**Raymond Tabone .**

**Il-Qorti ,**

**Rat ic-Citazzjoni li permezz tagħha, l-atturi wara li ppremettew illi :**

Illi bejn il-partijiet f'din il-kawza hemm kwistjoni pendenti quddiem din il-Qorti fl-ismijiet inversi [Citazz. Numru 36/98 (PC)], dwar lil min tappartjeni porzjon art magħrufa “Ta’ Fonzu” sive “Tax-Xokku” fil-limiti tal-Qala, Ghawdex, tal-kejl ta’ cirka mijha u tnejn u sebghin metri kwadri (172m.k.) u konfinanti mit-tramuntana ma’ beni ohra tal-attur Lawrence Tabone, nofsinhar ma’ beni ta’ Anthony Mifsud, u lvant ma’ beni tal-eredi tal-familja Cauchi, liema għalqa hija accessibbli minn sqaq komuni li jizbokka fi Triq Biccieri, Qala, u minn mogħdija li hemm fil-proprijeta’ tal-konvenut ;

Illi fil-morti tal-kawza fuq imsemmija l-konvenut ipprova jfixkel l-access tal-atturi mill-isqaq u l-mogħdija għal gol-ghalqa in kwistjoni billi minn informazzjoni li kienu rcevew l-atturi, il-konvenut wahhal

**jew kien approva jwahhal gate tal-hadid fit-tarf tal-isqaq u l-bidu tal-moghdija ;**

Illi l-atturi biex iharsu l-jeddijiet taghhom htegilhom jistitwixxu mandat ta' inibizzjoni kontra l-konvenut sabiex dan jigi mwaqqaf milli jwahhal jew jaghmel il-gate jew ix-xatba jew milli jaghmel opri kwalunkwe' fl-isqaq u/jew fil-moghdija, jew milli jfixkel jew jostakola bi kwalunkwe' mezz l-access inostruttiv tal-atturi li huma għandhom mill-imsemmi sqaq u mill-moghdija li hemm fil-proprjeta' tal-konvenut, li minnhom l-atturi sallum igawdu u għandhom dritt ta' access biex jidħlu fir-raba in kwistjoni, liema talba għal hrug ta' mandat ta' inibizzjoni giet milqugħha u l-mandat gie mahrug kontra l-konvenut b'degriet ta' din il-Qorti tat-18 ta' Lulju, 1998 (Mandat ta' Inibizzjoni numru 86/98);

Illi l-atturi qegħdin jipprocedu b'din ic-citazzjoni sabiex il-konvenut jigi ordnat jiddesisti definittivament milli jfixkel jew jostakola b'kull mod jew mezz kwalunkwe l-access tal-atturi mill-isqaq u l-moghdija, kif ukoll sabiex isostnu dan il-mandat ta' inibizzjoni .

**Talbu lill-konvenut jghid ghaliex m'għandhiex din il-Qorti :**

1. Tinibieh milli personalment jew permezz ta' terzi jwahhal gate jew xatba jew milli jagħmel opri ohra kwalunkwe fl-isqaq u/jew fil-moghdija li biha jew bihom jimpedixxi l-access inostruttiv tal-atturi biex jidħlu fil-ghalqa in kwistjoni fuq imsemmija, jew milli jfixkel jew jostakola bi kwalsiasi mezz iehor l-access tal-atturi li huma għandhom kemm mill-isqaq kif ukoll mill-moghdija imsemmija .

Bl-ispejjez kollha kontra l-konvenut inkluzi tal-mandat ta' inibizzjoni numru 86/98 u tal-ittra ufficjali tal-24 ta' Lulju, 1998 u bl-ingunzjoni tal-konvenut għas-subizzjoni li ghaliha huwa debitament imharrek .

**Rat id-Dikjarazzjoni tal-fatti ta' l-atturi debitament guramentata .**

**Rat in-Nota ta' l-Eccezzjonijiet tal-konvenut li eccepixxa illi ;**

1. Illi in linea preliminari din ic-citazzjoni hija irrita monka u nulla in kwantu fl-ewwel lok ma gietx prezentata u mahlufa minn xi wieħed mill-atturi ciee' Lawrence Tabone, Margaret mart Saviour Buttigieg, Angela Buttigieg jew Rose Von Brockdorff; fit-tieni lok ghaliex

**Lawrence Tabone iddikjara illi huwa qieghed jidher ghal ohtu msiefra Josephine Baker meta jirrizulta mic-citazzjoni nnifisha illi fil-mument tal-prezentata ta' din ic-citazzjoni l-istess Josephine Baker kienet prezenti f'Malta ;**

**2. Illi fit-tieni lok, u minghajr pregudizzju ghas-suespost, ma huwiex moghti lil ebda persuna skond is-sistema guridiku ta' pajjizna illi jintavola citazzjoni fejn jitlob *sic et sempliciter* illi l-konvenut jigi inibit milli jaghmel xi att minghajr fl-istess waqt ma jgib il-quddiem il-pretensjoni jew dritt tieghu sabiex jzomm lill-konvenut milli jaghmel dak l-att . Dan ghaliex altrimenti ikun qieghed jinghata lok sabiex persuna tipperpetwa mandat ta' inibizzjoni minghajr ma ggib il-quddiem il-kawza in sostenn tal-pretensjoni tieghu kif dedotta fil-mandat ta' inibizzjoni ai termini tal-artikoli 843, 844 u 875 tal-Kap. 12 ;**

**3. Illi dejjem minghajr pregudizzju ghas-suespost, l-atturi fil-fatt ma għandhom ebda dritt illi jzommu lill-esponenti milli jagħmel dawk l-opri illi jidhirlu huwa fil-mogħdija de quo stante illi fuq l-istess mogħdija huma ma għandhom ebda dritt .**

**4. Għaldaqstant it-talbiet attrici għandhom jigu interament michuda bl-ispejjeż kollha kontra l-atturi .**

**5. Salvi eccezzjonijiet ulterjuri fid-dritt u fil-fatt .**

**Rat id-Dikjarazzjoni tal-fatti tal-konvenut debitament mahlufa .**

**Rat il-verbal tagħha tat-13 ta' Novembru 1998 fejn din il-kawza thalliet għal-lum għas-sentenza fuq it-tieni eccezzjoni preliminari tal-konvenut .**

**Rat in-Noti ta' l-Osservazzjonijiet rispettivi tal-kontendenti dwar din l-eccezzjoni .**

**Rat l-atti l-ohra kollha tal-kawza .**

**Ikkunsidrat :**

**Illi permezz tal-kawza prezenti l-atturi qegħdin jitkolbu l-konferma ta' dak li kien ottjenew permezz ta' mandat ta' inibizzjoni li kien**

inhareg fuq talba taghhom, billi fil-kawza prezenti regghu ghamlu l-istess talba identika li kienu ghamlu fir-rikors ghall-hrug tal-mandat relattiv .

Il-konvenut permezz tat-tieni eccezzjoni preliminari tieghu li hija appuntu dik in ezami, qed jikkontendi illi tali talba wahedha mhix proponibbli fis-sistema guridika ta' pajjizna jekk ma jkunx hemm ukoll fic-citajzjoni talba li ggib 'l quddiem id-dritt jew pretensjoni li a bazi tieghu l-attur ikun jippretendi li l-kontro parti jigi mizmum milli jagħmel xi haga . Altrimenti jargumenta l-konvenut ikun qed jingħata lok sabiex wieħed jipperpetwa mandat ta' inibizzjoni mingħajr ma jgħib 'l quddiem il-kawza tal-pretensjoni tieghu' . Cioe' fi kliem iehor b'haga bhal din ma tkunx qed tingħata l-opportunita' li tigi ezaminata sewwa l-kwistjoni dwar jekk tassew kienx hemm bazi fuq x'hiex jinhareg il-mandat u jekk verament ir-rikorrent f'dak il-mandat kellux jeddijiet li kienu jimmeritaw li jigu salvagwardati .

In sostenn tas-sottomissjoni tieghu l-konvenut jiccita l-artikoli 843, 844 u 875 tal-Kap. 12 li jirregolaw din il-materja . Infatti l-art. 843(1) jistipula b'mod car illi "r-rikorrent għandu jagħmel il-kawza ghall-jedd imsemmi fil-mandat fi zmien sitt ijiem mill-kunsinja ta' l-avviz ...." . Il-kwistjoni illi trid tigi għal hekk solvuta f'din is-sentenza hija jekk it-talba prezenti ta' l-attur, kif dedotta, tistghax titqies bhala "kawza ghall-jedd imsemmi fil-mandat", kif stipulat fl-artikolu hawn citat .

Il-konvenut jikkwota in estenso minn sentenza tal-Qorti ta' l-Appell mogħtija fil-kawza "Carmela sive Lina Aquilina vs. Francis X. Aquilina et. (citaz. Nru. 661/86) deciza fis-17 ta' Novembru 1991 fejn appuntu giet ittrattata eccezzjoni simili għal dik prezenti imqajjma mill-konvenut . F'dik il-kawza l-attrici pprocediet b'mandat u inibiet lil zewgha milli jiddisponi minn xi azzjonijiet li kellu f'socjeta' kummercjal . Permezz ta' kawza li istitwiet in segwitu ghall-hrug tal-mandat ta' inibizzjoni favur tagħha, imbagħad regħġet talbet semplicement il-konferma ta' dak li kienet talbet fil-mandat .

Fis-sentenza tagħha l-Qorti ta' l-Appell qalet illi "c-citazzjoni ta' l-attrici ma tissodisfax il-vot ta' dan l-artiklu (b'referenza ghall-artikolu 843(i) ) għaliex l-attrici m'għamlitx il-kawza biex tirrealizza ddrittijiet tagħha tas-sehem tagħha mill-komunjoni ta' l-akkwisti, imma semplicement talbet il-konferma li hija għandha 'id-dritt u

interess li tikkawtela d-drittijet tagħha', mentri l-attrici kellha titlob jew ix-xoljiment tal-komunjoni jew il-likwidazzjoni ta' l-assi socjali ..... . L-attrici pprocediet b'mandat u inibiet lill-konvenut zewgha milli b'xi mod jiddisponi mill-azzjonijiet ... Dan huwa mandat kawtelatorju . Kull Mandat kawtelatorju, minn natura tieghu stess, għandu validita' u hajja sakemm u biex il-kreditur ikollu l-opportunita' li jikkonkretizza l-kreditu tieghu f'titolu ezekuttiv - li (ukoll jismu mieghu) jippermettilu jesegwixxi l-kreditu li b'hekk ma jkollux bzonn aktar ta' kawtela ... Il-ligi ma tikkontemplax il-possibilita' ta' mandat kawtelatorju permanenti - kif timplika l-pretensjoni ta' l-attrici ."

**U din l-ahhar sentenza mis-silta tad-decizjoni tal-Qorti ta' l-Appell fil-kawza citata, hija ferm importanti għal soluzzjoni tal-kwistjoni presenti .**

L-attur ukoll jiccita zewg sentenzi tal-Qrati tagħna dwar din il-kwistjoni; wahda tal-Qorti ta' l-Appell mogħtija fl-1912 u ohra ferm aktar recenti tal-1990, fejn jidher illi t-talba ta' l-attur ghall-konferma ta' mandat ta' inibizzjoni rnexxiet . Pero' fil-fehma ta' din il-Qorti, fiz-zewg okkazjonijiet il-Qorti sabiex waslet għad-decizjoni tagħha, b'xi mod jew iehor dahlet ukoll biex tezamina l-jedda pretiz ta' l-attur li fuqu kien qed jibbaza t-talba tieghu .

Fil-kaz prezenti l-atturi qegħdin jitħolbu li l-inibizzjoni li ottjenew fuq ezami 'prima facie' tal-Qorti meta inhareg il-mandat relativ, jigi ipperpetwat, mingħajr pero' ma talbu wkoll illi din il-Qorti tezamina u tidddecidi dwar il-jeddiżżejjiet tagħhom fuq l-isqaq u mogħdija indikatific-citazjoni . Huma jiddefendu l-ghemil tagħhom billi jikkontendu illi kienu kostretti jitħolbu l-hrug tal- mandat ta' inibizzjoni kontra l-konvenut wara li dan ipprova jiehu l-ligi f'idejh u ttenta jghalqilhom il-passagg . Għalhekk isostnu illi kien jispetta lill-konvenut illi jressaq 'l quddiem il-pretensjoni tieghu dwar dak il-passagg u mhux lilhom .

**Fil-fehma tal-Qorti pero' dan ir-ragunar ta' l-atturi ma tantx jidher validu ghaliex, għaladarba huma kienu hassew il-htiega li jipprotegu il-pretensjoni tieghu permezz tal-procedura tal-mandat ta' inibizzjoni, imbagħad kienu obbligati bil-ligi illi jressqu l-kawza in sostenn ta' dawk il-pretensjoni tieghu . Ma kienx bizzejjed għalihom għal hekk illi jitħolbu semplicej il-konferma tal-mandat, imma riedu**

jitolbu wkoll konferma tal-pretensjoniet taghhom fuq l-isqaq u l-moghdija in kwistjoni, sabiex imbagħad il-Qorti, wara li tkun ezaminat il-provi li jitressqu dwar dawk il-pretensjonijiet, tkun f'posizzjoni tasal għal-deċiżjoni dwar jekk verament l-atturi għandhomx tali drittijiet u jimmeritawx allura l-akkoljiment tat-talba tagħhom illi l-konvenut jigi mizmum milli jimbløkka l-passagg in kwistjoni . Fuq kollox il-Qorti ma tistgħax tifhem kif l-atturi jiġi pretendu illi hija tista' tilqa' t-talba prezenti tagħhom meta għad hemm il-possibilita' illi fil-kawza fl-ismijiet inversi imsemmija fic-citazzjoni, jkun hemm deciżjoni sfavorevoli għalihom, u allura l-inibizzjoni għal dejjem tal-konvenuti milli jagħlaq il-passagg li jikkonduci ghall-ghalqa kontestata f'dik il-kawza ma tibqghax gustifikata .

Għal dawn il-motivi tiddeċii din il-kawza billi tilqa' t-tieni eccezzjoni preliminari tal-konvenut, u filwaqt illi tiddikjara t-talba kif magħmula fic-citazzjoni prezenti inammissibli, tichad l-istess talba bl-ispejjez kontra l-atturi .

(ft) Paul Coppini  
Magistrat .  
(ft) Francis Attard  
Deputat Registratur .

**Vera Kopja**

**Għar-Registratur .**  
Ref. S14998pc